

భక్త జీవన శతకము

అంకితం

శ్రీ యోషా హృదయాబ్జబంధరవరా!
శేషాహి తల్పా! మహా
మాయామోహిత విశ్వభార భరణా
మాతంగనందక్షకా!
మీయత్యంత కృపారసంబుడగనా
మీదం బ్రసారించి నే
జీయంబూనిన చంపకోత్పల సుమ
శ్రేణీ హరీ! కొమ్మికక.

రచన

వాసా కృష్ణమూర్తి

మదనపల్లె

తిరుమల తిరుపతి దేవస్థానము వారి
ఆర్థిక సహాయముచే ముద్రింపబడినది.

భక్త జీవన శతకము

పద్య రచన

ప్రథమ ముద్రణ

ప్రతులు : 1000

వెల : రూ. 10-00లు

రచన

వాసా కృష్ణమూర్తి

ప్రతులకు

వాసా కృష్ణమూర్తి

S.B.I. కాలనీ

మదనపల్లె.

ముద్రణ :

యస్. ఆర్. గ్రాఫిక్స్

సి.టి.యం. రోడ్, (దీపికా లాడ్జి ఎదురుగా)

మదనపల్లె. ఫోన్ : 65116.

విజ్ఞప్తి

పాఠక మహాశయులారా !

ఈ శతకమును రచించుట లో నాకు సుశిక్షిత పాండిత్యము లేకున్నను, శ్రీరామ చంద్ర పాదారవింద భక్తి కారణమునను పూర్వ జన్మ కృత సుకృత ఫల లేశంబువలనను, మదుపాసిత శారదాదేవీకరుణా కటాక్ష వీక్షా ప్రసాదమువలనను నేనీ పుస్తకమును వ్రాయఁ గలిగితిని.

ఇందులకుఁ బండిత సాహచర్యమొకింత తోడ్పడినది. విద్యావంతుల పరిచయమును గూర్చి యుదాహరణము

శ్లో॥ కాచః కాంచన సంసర్గా, ధృతే ఆరకూటద్యుతిం

తథా సత్సన్నిధానేన, మూర్ఖో యాతి ప్రవీణతాం

పై శ్లోకముననుసరించి విద్యాంసుల మైత్రి యెంతయో సహకరించును. పోతనామాత్య వాసుదాసాది కవిచంద్రుల వలె మహా కావ్యపురాణాదుల వ్రాయలేక పోయినను, 'ఉడుతబత్తి'యను సామెతననుసరించి యీ గ్రంథ రచన గావించితిని.

పది సంవత్సరముల వయస్సు నందు గ్రంథ రచనగావించుట వలనను రచన ప్రథమ ప్రయత్న మగుట వలనను దోసగులుండునని బ్రహ్మశ్రీ కావ్య పురాణ తీర్థ జనమంచి వెంకట సుబ్రహ్మణ్యశర్మ గారి కడకు బంపగా వారు సహృదయులై పరిశోధించి పరిచయమును సయితము వ్రాసి పంపిరి. వారికినా కృతజ్ఞతాపూర్వక వందనములు. వారి సవరణవలన సువర్ణంబు పుటంబుచే వన్నె గాంచునట్లు నా యీ రచనకు గీర్తి చేకూరినది. అందులకే కాళిదాసు గారు 'హిమ్న స్థంలక్ష్మతేహ్య గ్నో విశుద్ధి శ్శ్వామికాపి వా' అన్నారు.

తదుపరి నాకు గురువులు గా నుండిన మా మామగారు ను, పోషక జనకులునగు నాగులయ్య గారు నాకు తగిన ప్రోత్సాహమును గలిగించి మంచి నలవోలతో స్ఫూర్తిని గలిగించు చు సహకరించిన వారికినా నమస్సు మాంజలులు.

మరియు తిరుమల తిరుపతి దేవస్థానము వారి ధన సహాయమున కై
యుత్సాహపరచి ప్రయత్నింపజేసిన శ్రీగాడేవల్లి శివరామయ్యగారు, శ్రీమల్లెల
గురవయ్యగారు, శ్రీపురాణం త్యాగమూర్తి శర్మగారు, శ్రీమేడ వరం వేంకట
నారాయణ శర్మ గారు మొదలైన పెద్దలకు నా నమస్కృతులు.

నా సాహిత్య చర్చా ప్రవేశమునకు మూల కారకులగు హిందీ పండితులు
కీ॥శీ॥ కవికులం నారాయణాచార్యులు గారికి వందనములు.

ఈ పుస్తక ప్రచురణ ప్రక్రియలో సందర్భోచితంగా సహాయ
సహకారములందించిన శ్రీకరణం బాలసుబ్రహ్మణ్యం పిళ్ళై గారికి, శ్రీసి.వి.రాజా
రావు గారికి, లాయరు శ్రీజయనారాయణ రెడ్డిగారికి, సకాలంలో మా అభిరుచికి
తగిన విధంగా ఈ పుస్తకమును ముద్రించి యిచ్చిన యస్. ఆర్. గ్రాఫిక్స్ R.B.రెడ్డి
గారికి నా కృతజ్ఞతలు.

ఇందులో యికను లోపములున్న సవరించుకొనుటకు తగిన
సలహాలనివ్వవలసినదిగా చదువరులగు సహృదయులకు విన్నవించుకొనుచున్నాను.

ఇట్టి రచనల నితోధికయశస్సును గాంచుటకై వ్రాయు మహత్వ కవిత్వ
పటుత్వమును బ్రసాదింపుమని శ్రీరామచంద్ర భగవానుని, భారతీదేవిని
ప్రార్థించుచున్నాను.

ఇట్లు

ప్రమాది ఆశ్వయుజ బహుళ తదియ

భక్తాంఘ్రి రేణువు.

27-10-99.

వాసా కృష్ణమూర్తి.

పరిచయము

శతకము భక్తి సంభరితము, గ్రంథకర్తను చూడలేదు గాని తత్ప్రతి గ్రంథమును సంపూర్ణముగఁ బఠించితిని. రూపమే వాన్య మహిమానంవాచ్యమే అనుశ్రుతి ప్రమాణముగా ఈ శతకమునందుగల రచనా విశేషమే కర్త యొక్కయితి వృత్తమును దెలుపుచున్నది.

లోకమున దనకవితచే బ్రశస్తికెక్కవలయుననుఁ దలంపునగాక కేవల భక్త్యుత్సాహప్రపూరిత హృదయుఁడై శతకముఁ బద్యరూపమునఁ గవి తన భావంబులను వెలిబుచ్చి నాడనవలయును. చంపకోత్పల సుమశ్రేణీ హరీ! కౌమ్మిర్క అని భగవంతునకు పద్యపుష్పహారము నొనఁగఁ దలఁచినట్లు అంకితముననే తెలిపియున్నాఁడు. అనుకొన్న నియమము తప్పక భగవంతునకర్పించుట యెంతయు గొనియాడఁదగిన విషయము.

మొదట భగవంతుని లీలావతారములగు మత్స్యాద్యవతారదశకమును వర్ణించుటలోఁగల కవి యొక్క పారాణిక పరిచయము నిరుపమాన మనవలయును. తరువాత రామకృష్ణావతారములలోని విశేషవిషయములతోఁ గూడిన లీలల నుతింతుటలో రామాయణ భారత భాగవతములందు వీరు చేసిన పరిశ్రమ తెల్లమగుచున్నది. మొత్తము మీఁద భగవన్నుతి కేవలము ప్రకటనార్థముగా నిందు కవి వెలయంపలేదు. తదేకాగ్రచిత్తముతో నమ్మి నుతిచేసిన విధము కన్పడుచున్నది. కూర్చిన సమాసములతి హృద్యములు. అంత్య ప్రాసాది శబ్దాలంకారము లతి మనోహరములు. ఈ శతక రచన ప్రథమ ప్రయత్నముగా నుండ వచ్చును. అయినను ధార నిరంతరాయముగా సరళమై సాగినది. శ్రీరామచంద్రుని కరుణాకలాక్షమే యిందుకు హేతువని నమ్మ వలయును. భగవద్భక్తులకందరాని పదవులుగలవేయని యెల్లరు దలంపవలయును.

ఇందుఁ గేవలము భక్తియుత పద్యములే గాక లోకానుభవమును పెంపొందించు నీతులును గలవు. ఇవి సమాజ సేవ కెంతయుఁ దగి యున్నవి. వాసా కృష్ణమూర్తిగారు శ్రీరామచంద్రానుగ్రహమున భక్తియుత శతకములేగాక దేశసేవ కుపకరించు గ్రంథములను సయితము వ్రాసి భాషా సేవతో బాటు లోకసేవనుగూడ జేయుదురు గాక. భావ నానావిధముల, రోటికొక్క పాటగా చెడుచున్న యీ కాలములోఁ బ్రాచీన మర్యాద ననుసరించి యీశతకము వ్రాసిన కవి యుద్యమము ప్రశంసార్హము.

చెడని త్రోవ యిదియని యెఱింగిన వీరియుద్దేశమును శ్రీరామచంద్రమూర్తి యభివృద్ధినొనరించు గాఁక. శ్రీరామమూర్తి వీరికి దివ్య భవ్య కవితా ప్రసాదము ననుగ్రహించి చిరాయురారోగ్యభాగ్యముల నొనగూర్చునుగాక. సహృదయులు వీరి గ్రంథములకుఁ జేదోడు వాదోడై ప్రోత్సహింతురుగాక.

ఇట్లు

శ్రీలలితా విలాసము
నందన ఫాల్గున పూర్ణిమ

విన్నవించుకొను భవదీయుడు
జగమంచిపెంకట సుబ్రహ్మణ్య శర్మ.

వినాయక స్తుతి

క॥ నాయకుడై గణములకు వి
నాయకుడిల బ్రోచుననుచు నమ్మిన విద్వ
న్నాయకుల బ్రోచు స్వామిని
నా యకుటిల రచన సాగ నతులొనరింతు.

అంబికా శ్రయ శ్రీమూర్తి స్తుతి

క॥ భారతి నిందిర నుమలఁ
వారిజ సంభవుని వికచ వనజ దళాక్షుఁ
గౌరీవల్లభు గొలుతుఁ
చారుతరంబైయలరెడు. శతకము వ్రాయఁ.

శ్రీ రామ చంద్రస్తుతి

శా॥ శ్రీరామామణి మేదినీ తనయగా, శేషాహి సౌమిత్రిగా
స్ఫారోదంచిత శంఖ చక్రయుగళి సంపూరితాంశోద్భవుల్
దూరీ భూతమహాఘులా భరత శత్రుఘ్నాహ్వాయుల్గాగ, స
త్కారుణ్యాత్మడు శౌరి దాశరథి యౌ దైవంబు నే గొల్పెదఁ.

శారదా స్తుతి

ఉ॥ సేవిత భక్త పోషిణి, కుశేశయ సంభవు రాణి, విద్యకుఁ
దావల మైన కొమ్మ, సిత తామరసానన, భృంగ వేణి, వీ
ణావర దండ హస్త, భువనంబులకెల్ల ను మాత, శారదా
దేవి దయారసంబున మదీయ హృది వసియించుగావుతఁ.

గురుపత్నీ స్తుతి

క॥ శ్రీరామ సారస ప్రియ
సారద్యుతి భాసితాత్మ, సారస, శాంతా
సారస లోచన, మద్గురు
సారసలోచన నుతింతు సాక్షాల్లక్ష్మి.

గురు స్తుతి

ఆ॥ నాగులయ్య గారు నా గురు దేవులు
వారు ఘనముకల సు వంశభవులు
వారి చరణ కమల వందనం బొనరించి
శతక రచన జేయు సాహసింతు.

కవి స్తుతి

గీ॥ వాసిగన్న వత్మీకజ. వ్యాస కాళి
దాసనన్నయ శ్రీనాథ. వాసు దాస
పుట్ట పర్తి శ్రీపాదాది. ముఖ్యులైన
సంస్కృతాంధ్ర కవీంద్రుల. సన్నుతింతు.

కవి వంశస్తుతి

గీ॥ శీల సంపద రక్షించు. సాలెవంగ
డంబు నందున జనియించి. డంబుమీరి
మాన్యులగు చంగమాంబకు. మల్లయకును
బ్రథమ పుత్రుడ గృష్ణాఖ్య. వరలువాడ.

కవిగ్రామ వర్ణన

క॥ మా కన్నెమడుగు నగరపు
జోకన్ వర్ణింప దమ్మి - చూలికి గానీ
యేకతన సాధ్యమగు భూ
లోకపు టల కాపురమ్ము. లోకమునంద్రు

సీ॥ పల్లె చుట్టును కోట. పగిది రాణించెడు
సొగసైనమేల్పజ్జ, జొన్నచేలు
మేడల వలె మంచి. నీడల నిచ్చుచు
రంజిల్లు చుండు పెర్రమాకులగ మి
కన్నుల పండువౌ. కమ్మని దినుసుల
రంగైన యెన్నియో యంగడులును
మేలిమి వాసనల్ మెచ్చగు చవులీను
పూవుల పండ్ల సొంపుల బజార్లు

గీ॥ జాన పద లక్ష్మి చుట్టిన సరిగలంచు
టాకు పచ్చ తక్కుల పట్టు కోక యనగ
వెన్ను వదలెడి వరి మళ్ళు వెలయుచుండ
కాంచ కాంచన నగరి మా కన్నెమడుగు.

- భక్త జీవన శతకము -

సీ॥ తప్పు వృని యెడ్లను దోలి కి యోయని
నీరుద్రాపెడుపంటనేర్పరులును
వరి మొక్కలను నాటు వనితలు పాడెడు
నెయ్యపు పాటల తియ్యదనము
మేటి గిత్తల జోళ్ళ మేతకనవుల లాగు
మేరువులను బోలు మేల్మిబండ్లు
సాళ్ళు కాల్యల వోలె చాల వెడల్పుగా
పెళ్ళలజీల్చు నా గళ్ళ సాళ్ళు

గీ॥ లోతు బావుల చెరువుల నీతలందు
దూకు నేర్పుల జూపెడు తుంటరులగు
పిల్లవాండ్ర కలకలము నల్లరులును
కనుల విందొనరించెడి కన్నెమడుగు

సీ॥ చరణరథాంగముల్ హరిగమనంబులు
చారి మ జంఘతూణీరములును
శుండతుల్యోరువుల్ శ్రోణి ఖేటకములు
చారు పయోధర చ్ఛత్రములును
కరకుంతయుగళముల్ కంఠకంబువులును
హాస భాసురచంద్ర హాస ములును
ఘ్రాణబాణంబులు రమ్య భూధనువులు
నీలవేణీకర వాలములును.

గీ॥ శృఖలములకందనియువ సింహములను
దర్ప మడగించి పేటాడు దర్ప కునకు
మహిత శృంగారస్థైర్య సంభారములగు
కన్నెమడు గంగనల సౌరు నెన్నదరమె

గీ॥ ధరణి రాయలసీమ రత్నాలసీమ
యనెడు సామెత నిజమగు నట్లుగాను
రాల్చుచుండును ధాన్యపు రత్నములను
మడులు చేనులు మాకన్నెమడుగు నందు.

క॥ పరమాత్మ ధ్యానంబులు
పరమార్థవిచారములును పరచింతనలు
గురు పూజలు హరి పూజలు
హరు పూజలు జరుగుచుండు ననయమునచట

- వాసా వృష్ట మూర్తి

భక్తజీవన శతకము

శ్రీ జనకాత్మజా విమల

చిత్తసరోజనిపాన! *ద్యోరమా
రాజకిరీట హీరమణి

రాజితపాద! పరాత్పరా! భర
ద్వాజ మునీంద్ర పూజిత! వి
దారితశాత్రవ! న న్నమోఘ ని
ర్వాజ కృపావలోకనల*
వారక జూడుము భక్త జీవనా!

1

సామజపాలకా! జలజ

సంభవసన్నత! వేదసంతతి
సోమక దానవుండుగోను
చుఁ జలధీ జౌర వాని మీనమై
నామమడంచి బ్రోవవె స
నాతన పూజ్యములైన ఋగ్యజు
స్సామముఖాగమంబులను
సారనలోచన! భక్త జీవనా!

2

*ద్యోరమా రాజ: ఇంద్ర

- భక్త జీవన శతకము -

సురలునుతింప గూర్కమయి
చొచ్చి వయోదధి మంథరాద్రి న
త్యురుతరశక్తి నెత్తియు సు
ధోద్భవ మొందగ జేసి వారికి
గరుణ నొసంగి నట్టినిను
గాంచి సవర్యులఁ జేయఁ గోరుదు
దరిసెన మీయ రమ్ము ముర
దానవ నాశన ! భక్త జీవనా !

3

రక్షణ సేయ వే, మును ధ
రావనిత సురవైరి యా హిర
ణ్యాక్షుడు గాసి వెట్టు తటి
నాది వరాహమపై రమావరా!
యక్షయవైభవా ! యబుల
నాదరణంబున నన్నుగావు కం
జీక్షణ ! సౌమ్య భాషణ ! సు
రేశ్వర తోషణ ! భక్త జీవనా !

4

నీరజ నేత్ర యంచునిను
నిశ్చల భక్తిని గొల్చు పుత్రుతో
బోరెడు నాహిరణ్య కశి
పుణ వధియించిన నారసంహ ! నీ
నేరువు నెంచనాతరమె.
నిర్మల సద్గుణ ! పాపవారణా !
వారణ రక్షణ ! యహిత
వారవినాశన ! భక్త జీవనా !

5

- భక్త జీవన శతకము -

తరుణముఁ జూచి వామనత

దానవ నాథుని యజ్ఞభంగమున్

సరగునఁజేసి వానిని ర

సాతల వాసుని గానొనర్చి ని

ర్జరవరు కోర్కె దీరిచిన

జాణవు నీవని గొల్తు నాత్మలో

నురగశయాన! కేశవ! స

ముఞ్జుల భూషణ! భక్తజీవనా!

6

జనకునిద్రుంచినట్టిపగ

సంధిల నిర్వదియొక్కమారులున్

బనివడి బెక్కుభూపుల కృ

పారహితాత్మతజంపి భార్గవుం

డనగఁ బ్రసిద్ధి నొప్పనిను

నర్చనఁ జేయుదు సంతతంబున

న్ననుపమరీతిఁ జూడు కన

కాంబర ధారణ! భక్తజీవనా!

7

ఇనకులమందు బుట్టి మిథి

లేశుని పుత్రికఁ జెట్టబట్టి, కా

ననమును జాట్టి చుట్టి, కుల

నారి మృగాశను గోలువెట్టి య

భిని బలు కట్టగట్టి పాల

దిండిని గొట్టిన జెట్టి, రామ! నా

మనమున నట్టెనిల్వఁ గదె

మంగళరూపున భక్త జీవనా!

8

- భక్త జీవన శతకము -

హలధర! రోహిణీ తనయ !
హాసమధుస్రవ రేవతీ సతీ
లలితముఖాంబుజార్క! శుభ
లక్షణ! యోమధు పానమత్త! నీ
విలసిత దర్శనంబు మది
వేమరు గోరెదఁ జూపవేలరా ?
కొలుతును ని న్నజస్రమును
గోకుల పావన! భక్తజీవనా!

9

మరునకలభ్యలౌత్రిపుర
మానినుల్ దమకింపఁ జేయు నే
ర్పరితనము సురూపమును
భాసిలు బుద్ధుఁడౌ భవత్పదాం
బురుహముల్ భజింతు నను
బుత్తునిఁ బోలె నిరంతరంబు స
త్కరుణను గావుమయ్య! నవ
* కంధర విగ్రహ! భక్త జీవనా!

10

కలుష వితాన గాడతర
కాలబలాహకమారుతంబవై
విలసిత కల్మీరూపమున
వేయి విధంబుల భక్తకోటి చేఁ
గొలుపులనందు నీదు శుభ
కోమల పాదయుగంబు భక్తితో
దలఁతును గావరార! నను
దానవ నాశన! భక్త జీవనా!

11

* కంధరము = మేఘము.

జ్ఞాతలీ సర్వరత్నములు
 శాస్త్రము చొప్పున నెవ్వఁడేని సం
 గీత మొనర్చిన గరగు
 కేశవ! తావక చిత్త రత్నమా
 రీతి గరంగఁజేయఁగ వి
 రించికిసైనఁ దరంబుగాదు యీ
 చేతకు భక్తి యేతగు కు
 శేశయలోచన! భక్త జీవనా!

12

నందకుమార! దైత్యకుల
 నాధగిరింద్ర శతార! మౌనిసం
 క్రందనవంకవార! సుర
 రాజమదోద్ధతవార! గోపికా
 బృందవివార! చక్రధర!
 ప్రేమ సుధాఫలసార! యీ గతి
 దందనలేలరా? విమల
 ధర్మ విచారణ! భక్త జీవనా!

13

అతుల కృపాసముద్రుడవ
 నంతగుణోత్తరుడంచు నిన్నునే
 సతతము నమ్మియుందు విర
 సంబునఁ జూడగ నేల? భక్త సం
 తతి పరిపాలనా బిరుదు
 దప్పగ నెంచితి వేమొ లేక యీ
 గతి నను నేమరిల్లుదువె
 కావక శ్రీగుణ! భక్త జీవనా!

14

- భక్త జీవన శతకము -

ధ్రువ సురవైరి డింభకుల *
తోరవుఁ గోర్కులఁ దీర్చినట్టి నీ
యవిరళ మౌ కృపారసము
నందగఁ జూచినఁబొందఁ జేయవే
నవనఫల ప్రదా యక! వి
చారణఁ జేయఁగ నేను నీకు శా
త్రవుఁడెనె ? వారు చుట్టములె?
తండ్రివి నీకిల భక్త జీవనా!

పాలనఁ జేయవే మును న
పార కృపాఫలు నయ్యజామిళు
కాలముఁ జేయువేళఁదన
గాదిలి పట్టిని నీదు పేరిట
దానిమిఁ దూలి పిల్వ; కడు
దైన్యత నేనిను నెంత వేడిన
జాలము నల్పుటేల? మది
జాలివహింపక భక్త జీవనా!

మేలనిమర్త్య జన్మమును.
మెచ్చిరి కొంద, రి దేటి మేలు ? నీ
లాలన లేక రాజ్య పద
లాభము గల్గినఁగాని, నీకృపా
పాలిత మైన నయ్యుడుత
పావన మైనదిగాఁదలంతు ను
స్మిలితవంకజోదర! య
మేయ యశోధన! భక్త జీవనా!

* సురవైరి డింభకుడు = ప్రహ్లాదుడు.

ఏక పదంబు మోపి శిల

నింతినిఁ జేసిడెవేళ నన్ను గా

రాకుగనైన దాని కడ

నావహిలంగ నొనర్చి నీదుద్ర

త్యేక పదంబు నాపయిని

నించుక సోఁకగ జేసియున్న రా

మా! కడుధన్యతా గనుదు

మంగళదాయక! భక్తజీవనా!

18

కంధి విహార! మౌనిజన

కంటక సంహార! రత్నహార! శ్రీ

గంధశరీర! వైరిజన

కానన శాతకుఠార! భక్తవం

కాంధిక సూర! భేదరహి

తా! గిరిధార! దయాపయోధరా!

సింధుర దుఃఖహార! తుల

సీదళ మండిత! భక్త జీవనా!

19

ఛత్రకిరీట హార నవ

చందనకుంకుమ పంకదీప్త న

ధాత్రముతోడ పార్శ్వమున

కంజదళాక్షి తటిల్లతాంగి భూ

పుత్రికతోడ, సర్వగుణ

పూతుఁడు లక్ష్మణు తోడ, నంజనా

పుత్రునితోడ దర్శనము

పొందుగ నియ్యవె భక్త జీవనా!

20

రమ్ము మదీయ వాంఛలంద్య
 రణ నెరవేర్చంగఁ, గొమ్ము నీవు నె
 య్యమ్మున నేనొనర్చు భవ
 దర్చనలఁ సిరితోడఁ గూడి, పా
 రమ్ముగనంగఁ జాలని య
 లంకృతి నొప్పెడు మోముఁ జూపుమా,
 యిమ్ము మనమ్ము సంతసీల
 నీప్సితములైన భక్త జీవనా!

2

బోనున జిక్కుమూషికము
 బోలె భవన్మహానీయ మా యచే
 నానిన ఘోర సంసరణ
 మందుఁ దగుల్పడి బాధితుండుగా
 గాని తెఱంగుఁ జూపి నను
 గావవె నిత్యము నీపదాబ్జముల్
 మానసమందు గొల్పెద ర
 మా హృదయాధిప! భక్త జీవనా!

21

తనయ నొనంగ బంగరపుఁ
 దట్టను నబ్ధివరేణ్యుడెవ్వితా
 వినయము తోడుతఁ గడిగె,
 వేమరు జానకిసేవ జేయు వే
 నిని, ఫణి రాట్టణాగ్రముల
 నేర్చున నృత్యము సల్పెనేవి, వా
 నిని భవదీయ పాదముల
 నెమ్మి భజింతును భక్త జీవనా!

23

ధన మమకారమంది మదిఁ

దల్లడిలంగ నొనర్ప లక్ష్మీ, స్త్రీ

జనమమకారమందియు వి

చారముఁ జెందగఁ జేయ మారుఁడుఁ

దిన మటు లేమరిల్లక స

తీసుతులే నినుఁ గాచియుండ నే

యనువున నిల్పు చిత్తమర

యఁ ద్రడిమఁగని భక్త జీవనా!

24

వితతమహాప్రతాప! రఘు

వీర! జనోత్తమ భూప! భంజితా

ద్భుత శివచాప! గోపకుల

పూజిత దీప! విమోహరూప! నీ

ల తను సుదీప్త కౌస్తుభ క

లాప! విదారితభక్తతాప! నీ

యతులీత కూర్మీ జూప సమ

యంబిదె పావన! భక్త జీవనా!

25

వనధి సుతా కళత్ర! *ముని

వాసవ వారిజమిత్ర! విశ్వపా

లన శుభ కార్యపాత్ర! ముర

రాక్షస జైత్ర! విమోహగాత్ర! పా

వనతర గోత్ర! పాపమద

వారణ తోత్ర! విశాల నేత్ర! రా

జ నయ కళాపవిత్ర! బుధ

సత్తమపాలన! భక్త జీవనా!

26

* మునివాసవ = మునీంద్ర

- భక్త జీవన శతకము -

పారము లేని పాప ఫల

భారము, దుర్విషయాలవాల కూ

పారము; * శ్రాద్ధదేవపరి

పాలిత సారము ఘోరమైన సం

సారము సారమంచనిరి ?

సారసలోచన! యిందునీకృపా

సారము బొందకుండిన, న

సారతః జెందదె భక్త జీవనా!

27

సారము సర్వవేదఫల

సారము, సూరి జనోత్కర్షకమం

దారము, పాప భూధర శ

తారము, శ్రీకర దివ్య యోగనం

భారము శాశ్వతామృతవి

భాసిత సారము, సీమనోహరా

కారము రామచంద్ర నను

గావగః జూపవె భక్త జీవనా!

28

ఎవ్వని వేడుదు మదిని

నెవ్వని నమ్మి భజింతు ? దిక్కటం

చెవ్వని నెంతు ? దైవమని

యెవ్వనికే నొనరింతు పూజ; లే

నివ్వధి సీకృపారసము

నించుకనెనను జూపకున్న నో

కవ్వడి సంగడిఁడ! తొగ

కన్నులరాయఁడ ! భక్త జీవనా!

29

* శ్రాద్ధదేవ = యముడు.

అంబర వీధి నుండి నిఖి

లావని పాత ము నొందు వారివా

హంబువులెల్ల జేరు వరు

ణాలయము దలవంగ నట్లు చ

ర్మాంబరముఖ్య దైవనివ

హార్దనలన్నియు నిన్ను చేరవే !

కంబుగ దాసి చక్ర వర

కార్ముక ధారణ ! భక్త జీవనా!

30

నీదయ నీదు దర్శనము

నీమృదుభాషన నాలకించుటల్

నీదు ప్రయంబునందుటయు

నీనిజపాదసరోరుహార్దనల్

పేదకు పెన్నిధానము ల

భించిన రీతిగఁ గల్గకుండిన

గాదె నిరర్థకంబు శుభ

కర్మల యందున భక్త జీవనా!

31

నే మును జన్మల మనసు

నిల్చి నిను వినుతింపకుంటచే

నీమహిమెండియు జనన

మేర్పడె, నీపద వంకజంబులం

దేమరకుండఁ చిత్తము ర

హింపఁగఁ జేసియు నుద్ధరింపవే

ప్రేమము జూపి దైత్యవన

భీషణ పావక ! భక్త జీవనా!

32

ఈశ! సురారి నాశ! భువ
 నేశ! నిరాశ! పరేశ! తారిత
 క్షేశ! పవిత్ర మౌని జన
 కీలీత నత్రియ పాశ! సూరసం
 కాశ! శుభ ప్రకాశ! వర
 కంధిసుతా పరిశుద్ధ చిత్త ప
 ద్మేశ! వినీల కేశ! తర
 ణీందువిలోచన భక్త జీవనా!

33

తల్లి యుఁ దండ్రి ప్రేమలక
 తంబునఁ గొంత, మదంబుచే నవో
 త్పుల్ల సరోజలోచనల
 పొందులకొంత, సుతాలీ రాగమం
 దుల్లసమంది కొంత, నమి
 తోన్నత మౌ ద్రవిణార్జ నంబునఁ
 దల్లడమంది కొంత, గత
 దార్ద్యతఁ గొంతయు, నాయు వేగగా
 గల్లరి జన్మ ధన్యమగు
 కాలమదెప్పుడు భక్త జీవనా!

34

పారములేని విశ్వమునఁ
 బ్రాణులఁ గొన్ని సృజించి, యవ్వలఁ
 దీరని క్షుత్తిపాసల వి
 ధింపఁగఁ, గామ ముఖారి వర్గముల్
 చేరి స్వకార్యజాలములఁ
 జేయఁగ, నాటక మాడెదీవు నీ
 నేరువునెంచ నాతరమె
 నిత్యదయాగుణ! భక్త జీవనా!

35

అరుసము గల్గి నీదు చర
 ణాంబుజ సేవలోనర్పకుండి నే
 నిరతము కుక్షిపోషణకు
 సీచుల దాస్యమొనర్చినందున
 వరుసగ నాదు జన్మములు
 వ్యర్థములయ్యెను బ్రోవరా గదే
 కరుణ దలీర్ప సర్వముని
 కామిత దాయక భక్త జీవనా!

36

కలుముల రాణి జాయయని
 గాదు, జగత్రయ సృష్టి కార్యకౌ
 శల గురువర్మఁడనలిన
 సంభనవుఁడాత్మ జుండంచుఁ గాదు, ని
 గొలుచుట భక్త పాలనమ
 కుంఠితరాగరస్నక వాహినీ
 జలజమటంచు సారసవి
 శాలవిలోచన! భక్త జీవనా!

37

నరమ్మగరూప! వైరి శమ
 నా! శమనవ్య గుణాభిరామ! భా
 స్మర శత తేజ! తల్ప భుజ
 గా! భుజగాశనపింఛ భూషణా!
 నరసఖ! పాపమేఘవవ
 నా! పవనాత్మజసేవితా! సుధా
 కరవారిసేత్ర! కీర్తి కన
 కా! కనకాంబర! భక్త జీవనా!

38

ప్రియతమ మయ్యు నేరికిని
 వీడ నసాధ్యములైన యీషణ
 త్రయము నెనంగి యుండ, వసు
 ధాసుత, మామకమాత సీత నా
 రయుచుఁ బ్రలాపమందితివి
 రామ! భవత్స్రుజితాత్మజుండ నే
 నయివిలపింప నీ హృదయ
 మాద్రుత జెందదె భక్త జీవనా!

39

వింటిని గర్జ వర్షముగ
 వేమరు నీచరితంబు, నాశతో
 నుంటిని యెప్పుడైన దయ
 నొందెద వంచని, గోర్కెలూరగా
 మంటిని, సాటి లేని కడు
 మూర్ఖుడనై యిపుడైన గావర
 మ్మాంటిని రామచంద్ర! నను
 నార్త జనావన! భక్త జీవనా!

40

బాలుఁడ బుణ్యహీనుఁడ న
 పారశతుండ మదోద్ధతుండ దు
 శ్శీలుఁడ పాపకార్యచర
 శేఖరుఁడ విమలాత్మకా! జగ
 త్పాలుఁడవీవు నన్నొకనిఁ
 బాలన జేయఁగ లేవె ? శ్రీరమా
 లోల! శ్రితావనా! కమల
 లోచన! శ్రీగుణ భక్త జీవనా!

41

అనయము నిన్బ్రజించుటల
నారయకెల్ల నసత్యమంచు నీ
మనమున నెంచితే మొ నను
మన్ననఁ జేయవు విశ్వమెల్లెడఁ
దనరుచునున్నసీకునిది
దాగునె యిట్లు పరాకు లేక నా
వనటను దీర్చరా! కలుష
వారవినాశన ! భక్తజీవనా !

42

కాదనకుండఁ బేదయును
కల్గినవారలు కల్గువానికే
లేదనకుండ నిత్తురను
రీతిని నేర్పడె నీదు చేత, ప్ర
హ్లాద ధ్రువాదులఁ గరుణ
లాలనఁ జేసియు బీద నౌట నా
మీఁదనుపేక్షఁ జేయుటన
మీకిది చెల్లునె భక్తజీవనా !

43

చతురవిలాసముఁ బరపి
చంచల నిన్నరి కట్టె నేమొ, దే
వతతినవర్య మెచ్చి మది
వశ్య మొనర్చితి వేమొ, లోకపూ
జితులగు మౌనియో గబల
సిద్ధిని బంధితుఁడైతివేమొ, నా
గతిగనరావు ! కారణము
గానను పావన ! భక్తజీవనా !

44

యదుకుల బాల ! మౌని హృద
 యాంబుజలోల ! త్రిలోకపాల ! స
 మృదయుతశీల ! కిల్బిష వి
 పాటన ఘోల ! మదారికాల ! శ్రీ
 ప్రదసుగుణాలవాల ! మద
 బంభర నీలసుకేశజాల ! ని
 ర్మద సుజనానుకూల ! ఖల
 మర్దన ! పావన ! భక్తజీవనా !

45

వదనము కంజమంచు, నిడు
 వాలుకనుంగవఁ గల్వలంచు, నిం
 పాదవెడు పాదయుగ్మమరు
 ణోజ్జ్వల వేద్యములంచు, గాత్రముఁ
 మృదుల శిరీష సూనమని,
 మెచ్చి నినుఁ వినుతించిరేల ? నీ
 మది కడుఁగర్మశంబు బుధ
 మానస చంద్రమ; భక్తజీవనా !

46

ఎటుల నుతింప మెప్పుగునో
 యెట్లు జపింపగ నంతసేతువో
 యెటుల నుతింప బ్రీతియగు
 నెట్లుల ధ్యానముఁ జేయనొప్పునో
 యెటుల నమస్కరింపమది
 కింపా, యెరుంగఁగ జాలఁ గల్పనా
 నటన కళాధురీణ ! నిను
 నమ్మితి బ్రోవవె ? భక్తజీవనా !

47

భక్తులనేకుల గడుంగు
 పామతిఁ బ్రోచితివండ్రు; నమ్మనా
 యుక్తుల సత్యమంచు నను
 నొక్కపుడైన ప్రసన్నమై మహా
 సక్తినిఁ బావ దర్శనమొ
 సంగినఁ గాని కృపామయాత్మ కా!
 ముక్తి నిధాన! శ్రీ హృదయ
 మోహన! సద్గుణ! భక్తజీవనా !

48

వరద! భవత్కృపా త్రి దశ
 వాహినిఁ గల్గెడి లీలలఁ రుషి
 త్వముల మౌని జాలికవి
 తానము ధ్యానమహిలతావర్ణ
 సరగున గ్రుచ్చి యోగ బడి
 శంబులఁ బట్టి సుఖింపుచుండ గొ
 క్కెరనగు నాతలంపు కృత
 కృత్యతఁ జెందునె భక్తజీవనా !

49

పట్టెడు కూటికై వివిధ
 బాధలఁ జెంది, భవత్పదంబులఁ
 గట్టిగ నమ్మకే ధనవి
 కారమదాంధుల సేవఁజేసి బల్
 రట్టడిఁ జెందు వారిగని
 త్రానముఁ జెందుచునుందు. దేవ నా
 కట్టి విధంబు దూరమగు
 నట్టులొనర్పవె భక్తజీవనా !

50

సీ కనుదమ్ముల౯ వెడలు
 నిర్మలమౌ కరుణామరంద మ
 స్తోక ముదంబు బెంపాదవి
 తుష్టిగ మామక చిత్త బంభరం
 బాకలిఁ బాయఁ గ్రోలునటు
 లాదరణంబునఁ జీయవే సురా
 సీక నుతాంఘ్రి పద్మ ! నవ
 సీరద విగ్రహ ! భక్తజీవనా !

51

భక్త జనోత్కరోగ్రతర
 పంకఫణిశవిపాటనోద్దతా
 సక్త సువర్ణ ! విక్రమ వి
 శాల ! కఠోర గుణాతిరేక సం
 యుక్త మదారికానన *మ
 యూఖ రసజ్ఞ ! పవిత్ర పాలనో
 ద్యుక్త రమావరా ! కరుణ
 తో ననుగావుము భక్తజీవనా !

52

పాపవినాశనం బొనరు
 ప౯ రఘు రాముఁ డ వయ్యు సీవయో
 ధ్యాపురి నేలు కాలమునఁ
 దావక సేవలోనర్చి భక్తిచే
 సీవరితోషమే తమకు
 నిర్మల మోక్షమటంచు నెంచు వా
 రీపుడమి పునర్జనన
 మేవిధి గాంతురు భక్తజీవనా !

53

అనిలజు చేత ముద్రిక ధ

రాత్మజ కంపుటయున్ విరోధులన్

హననమొనర్చకుండియెర

యంబున రాజ్య పదంబు పట్టమా

యినజనకున్ విభీషణున

కేపునఁ గట్టుటెఱుంగ కజ్జలె

ల్లను నరుండంచుఁ బల్కుదురు

రాముండవొనిను భక్తజీవనా !

54

వైరి విదారణంబొనరు

పన్ శర చక్రము లంపునాడె యీ

ధారణి తల్లడిల్లెనట

తావక కోపము గాక యద్ధి ని

స్సారతరాయుధ ప్రకర

శక్తియె? త్వత్కృధ నించుకైన నా

ఘోర తరాఘమం దనిపి

కూలగఁ జేయవె భక్తజీవనా !

55

ఎన్నడు విందు వో మనవి

నెన్నఁడు నాపయి ప్రేమ కల్గనో

యెన్నఁడు నిన్ను జూతునని

యేను నిరీక్షణ బుద్ధి నుండి నా

కన్నులుగా చెఁగాయలు వి

కాసిత నిర్మల వంకజాక్ష ! యా

పన్నుండ నన్నుఁ గావర! కృ

పామతి పావన! భక్తజీవనా !

56

సరసిజనూతి శ్మేతుఁ డని,
 శర్వుఁడు కాలగళుండటంచు శ్రీ
 హరి ఘనసీలవర్ణుఁడని
 యందు రదెందులకన్న ? భక్తపా
 పరహిత కార్యమందున న
 పారము నీవు శివుండు స్వల్పముఁ,
 దురితవహంబొనర్చుటను
 దోచెడి నీలిమ భక్తజీవనా !

57

నీ వద పంకజంబులను
 నిండిన భక్తి ని గొల్తు నీవె నా
 ప్రాపగు బాంధవుండవని
 పాయక యెంతు, భజింతు నీవె నం
 తాపముఁ బాపు వాఁడవని,
 తావక నామమె సంస్కరింతు, నా
 పాపములన్ హరింపఁగదె
 పంకజలోచన ! భక్తజీవనా !

58

పన్నగ రాజతల్ప ! శిశు
 పాలమదాపహ ! లోక రక్షణో
 ధ్విన్నదయాంబుజాత ! బల
 భేది ముఖామర వంద్య, దివ్యసం
 పన్న గుణాతిరేక ! భవ
 బంధ విమోచన ! ప్రేమ మీర నా
 విన్నపమాలకించి నను
 వేగమె బ్రోవుము భక్తజీవనా !

59

- భక్త జీవన శతకము -

రామ ! గుణాభిరామ ! రఘు
రామ ! మనోహర సీమ ! మానిసి
కామ ! మునీంద్ర సద్భద్రయ
కంధి నిరంజన సోమ ! యంచునే
నేమరకే నిరంతరము
నే పగు భక్తిని నీదు దివ్య మౌ
నామమునే దలంచు మది
నాకొన గూర్చె ? భక్తజీవనా !

60

కాయము నిల్చు నంతదను
కణినుఁ బ్రస్తుతిఁ జేయుచుందునే
బాయక నాదు ప్రాణములఁ
బాసెడి వేళ భరింపరాని వౌ
నాయమ బాధల బడి స్పృ
హలైడి పోవు నొయేము కావగా
నీయదె భారమౌ విమల
నీరజ లోచన ! భక్తజీవనా !

61

కాదన బోకు దీన జన
కల్ప రుహంబగు నీ యశోన్నతిఁ,
రాదనబోకు భాగవత
రక్షయొనర్చిన నాటి నీ కృప
లే దనబోకు దాసతతి
లేముల బాపెడు దివ్యశక్తి నీ
పాదయుగంబె దిక్కునుచుఁ
బాయక నమ్మితి భక్తజీవనా !

62

మేలగు భక్తి చే నిను న
 మేయ దయాకర! రామ చంద్ర! గో
 పాల! సువర్ణ చేల! ముని
 బాంధవ! కృష్ణ! మురారి! గోపికా
 లోల! జనార్ధన! యనుచు
 లోలుభులై స్మరియించు వారిని
 కాలుఁడు తేటి చూచునె యె
 గాదిగ నైనను భక్తజీవనా !

63

దుర్విషయంబుల దవిలి
 తుష్టియొకింతయులేక యెల్లెడ
 బర్పిడుచుండు నామనసు
 బట్టినిను బొగడంగఁచాలనో
 సర్వమయా! దయా పరవ
 శంబున నాదు విలోకనాళిక
 బర్పముగాఁ గఁ గన్నడి య
 భాగ్యత దీర్చవె భక్తజీవనా !

64

పలువల చెల్మిఁ బూని యతి
 పాపపు బుద్ధి, నొకప్పుడైనని
 దలపక, నీపదాబ్జయుగ
 దాస్యమొనర్చక, నీదు దాసుల
 గొలువక, కాలమిప్పగిది
 గోల్పడి నేటికినిన్నె నమ్మతి
 గలుగునె నీ కృపారసము
 కంధి సుతావర! భక్తజీవనా !

65

- భక్త జీవన శతకము -

పరిణయవేళ సిగ్గున భ
వత్సముఖానత శీర్ష జానకీ
తరుణి యుర్ధ్వ దివ్యమణి
దర్పణమందునఁ దోచి యామెనుఁ
పరవశమందజేసినటు
భావమణి వెలుగొంది నన్నునీ
కరుణకుఁ బాత్రుఁ జేయగదె
కామితదాయక ! భక్తజీవనా !

66

హితమిత సౌమ్య భాష ! దను
జేశ్వర వంశపయోధిశోష ! పం
డితజన పోష ! భక్త జన
* డింబ తుషార వినాశపూష ! శ్రీ
యుత రమణీయ వేష ! వర
యోగి జనావనతోష ! పాలనా
చతురమనీష ! నిన్ను మది
సన్నుతిఁ జేసెద భక్తజీవనా !

67

నెఱిఁగితనమంది నీ విమల
నిర్గుణ తత్వము పొందు లభ్యమె
త్తటికగు నంతదాక మదిఁ
దావక సుందర మూర్తి పూజలే
మరక సదా పవిత్రతర
మానసతం బొనరింపుచుందు నే
గఱవున గంజియైన సుధ
గా మది దోపెదె భక్తజీవనా !

68

* డింబ = భయము

కుడి యెడమల్ రవంతయును
 గూడ నెఱుంగక యుంట మేలు, నే
 ర్పడర వివేకియై యహార
 హంబు నినుఁ దెలియంగ మేలు, యీ
 నడుగతియైన జన్మమును
 నాకొనఁ గూర్చియు నిట్లు రెంటికిఁ
 జిడిన త్రిశంకు నాకమటు
 జీసితి వేరొక భక్తజీవనా !

69

అంతములేని రూపుఁడ వ
 యాచిత కామిత దాత, వాదిమ
 ధ్యాంత గుణత్రయేతరుఁడ,
 పౌ నిను నామదిఁ బ్రస్తుతింప నా
 వంతయు నావయుఁ గరుణ
 నావహిలంగ నొనర్ప వైభవం
 బంతయు వ్యర్థ మౌనె తమ
 కార్త జనావన ! భక్తజీవనా !

70

తిన్నని కృష్ణ జన్మమున
 దేవసుమంబగు పారి భద్రమా
 యన్నులమన్న సత్య తన
 కద్ది ఘటిల్లక కాలఁదన్నగా
 మన్ననఁ జీసి, నేను పలు
 మారిటు వేడిన బ్రోవవేలరా!
 తన్నునకన్న విన్నపము
 తక్కువ యయ్యెనే. భక్తజీవనా !

71

భక్త జీవన శతకము -

నగుమొగ మించుకంతయు గ

నంబడ జేయుదువంచుఁ గోర్కెచ్చేఁ

బగలును రేలు నిన్న మిత

భక్తి భజించితిఁ గానరావు నా

వగవు రవంత నీ శ్రవణ

వల్లరులందున నంటదేమొ యీ

బిగువది యేలరా! కుసుమ

పేశల! మోహన! భక్తజీవనా!

72

శరణను వారి బ్రోతునని

చాటి జగంబుల దీన రక్షణా

భరణముగాఁగఁగంకణము

పాణితలంబునఁ దాల్చి నన్ను నీ

కరణి నుపేక్షఁజేయఁగను

గౌరవ మిట్లని చాటకుందునే

కరుణను జూడు మారజన

కా! నరకాంతక! భక్తజీవనా!

73

గొప్పతనంపు వాడవని

కొల్పితినిట్లు నిరాదరింతువం

చెప్పడెఱుంగ నున్నారని

యే విలపింప దదీయ పాపముల్

దప్పనో తాకునో తెలియ

దా? నకలంబు నెఱుంగ వాడవే

యిప్పటికైన నన్ను దయ

నేలర! పావన! భక్తజీవనా!

74

- భక్త జీవన శతకము -

* ఆనక దుందుభి సుతుఁడ

వై యలరించి, యశోద పెంపగా
ధేనుగణంబు నేలుచును,
ధీరతఁ గాళియుఁ దోలి, గోపికా
మానస వల్లభుండవయి,
మామను గంసు వధించినట్టి ప
ద్మానన బ్రోవరా! సురవ
రార్చిత ! మోహన ! భక్తజీవనా !

75

లోక గురుండవై, సుజన

లోక హితాస్పద కార్య లక్ష్యతా
లోకివియ్యె, త్రయీ భువన
రోచనుఁడై, విరతేచ్ఛనుండు న
స్తోక గుణాఢ్య ! శాంతి యుత !
శోభన రూపక ! జన్మతారకా !
నీకెదె వందనం బమల
నిత్యనిరంజన ! భక్తజీవనా !

76

యోగిని గాను నేను మరి

యోగ రహస్యమెఱుంగనించుక
భోగమె కోరునామనను
భోగము యోగము నొక్కచోట నం
యోగము నందు నే తమము
నుజ్వల తేజము నొక్కటొ నె యీ
భోగము వీడి యోగమును
బొందగ జేయుము భక్తజీవనా !

77

* ఆనక దుందుభి = వసుదేవుడు

లోకము సర్వము తమకు
 లోబడి యుండెను నేను సైతము
 మీకు వశుండనయ్యు మది
 మీపయి నిల్వ కనాది యౌచు బ
 ల్గతితనంబున దిరుగ
 లాగిత్వదీయ పదాంబుజంబులం
 దేకము జేసితి గొనుము
 యయ్యదెకానుక భక్తజీవనా !

78

బాలుండ దీనుడ౯, విగత
 భాగ్యుండ, మూఢుండ, దిక్కులేని కా
 కోలము కావు కావు మని
 కూయిడు రీతిగనిన్నె వేడితి
 యేలేదవంచు నమ్ముకొని
 యేలర జాలిని బూనవైతివే ?
 తాలిమి దూరమయ్యెనిక
 దాళగ జాలర భక్తజీవనా !

79

పట్టకుఁ జెట్టు, తీవకును
 బిట్టగు వందిరి, గాలిదిండికి
 బుట్టయుఁ, దమ్మికి జలము,
 పొట్టకుఁ బట్టెడు కూడు, భక్తిచే
 నెట్టన నమ్ము దానులకు
 నీకృప గాక మరేది దిక్కటం
 చిట్టుల నిన్ను వేడితి గ
 జేశ్వర పాలన ! భక్తజీవనా !

80

- భక్త జీవన శతకము -

దండము రామచంద్ర! భవ

తారక నామ! యభీష్ట దాయకా!

దండము కీర్తి సాంద్ర! సుర

తాపనివారక! లోక నాయకా!

దండము జానకీంద్ర! నృప

తల్లజ! దీన జనార్తి హారకా!

దండము నీకుపేంద్ర! వర

ధర్మ విచారణ! భక్తజీవనా!

81

* శ్రీవరుండై జగత్రయము

సృష్టినొనర్చుచు. నింది రేకుండై

బ్రోవుచు. వాని వెండియును

భూత గణాధిపుండై హరించుచుం

బావన మూర్తియై కడు శు

భక్తియ నొప్పెడు నీవు దక్కదీ

నావన కార్యధుర్య బిరు

దార్హులికెవ్వరు? భక్తజీవనా!

82

ఎల్లెడ వ్యాపకుండవని

యెంచి నిను గని సీతలంకలో

దల్లడ మందియు మదిని

ధైర్యముచే మరణింపకుండె నీ

చల్లని మోముగ న్గొనక

సర్వమయా! యెటుతాపమారు? నా

యుల్లము పల్లవింపగ ద

యోన్నతిఁ జూపుము భక్తజీవనా!

83

శ్రీ = సరస్వతి

భక్త జీవన శతకము -

జలఘట భిన్న రంధ్రమున

జారెడు బిందువులట్లు నిత్యము

దలఁగుచు మెల్ల మెల్లన వృ

ధాయగు చున్నది యాయువెంత ని

దలచిన గాని నీ కరుణ

దాసునిగా నను నెంచి బ్రోవవే

విలసిత రూప! భూభరణ!

వేంకట నాయక! భక్తజీవనా!

84

నిరతము రామ రామయని

నిన్ను మనంబునఁ జింతజేయఁగా

దురితము వెల్గు గన్గొనినఁ

దోరపుఁ జీకటులట్లు దూరము

బరువిడునంచుఁ బెద్దలను

పల్కుల నమ్మి యపారభక్తిచే

స్మరణముఁ జేయు చుంటి నిను

సప్తగిరీశ్వర! భక్తజీవనా!

85

తరణికులేశ! సర్వవర

దా! వరదాన మహా ప్రవీణ! భూ

ధర సమధీర! జ్ఞాన భరి

తా! భరతాగ్రజ! దేవ దేవ! సం

గర తలవీర! పక్షితురఁ

గా! *తురగార్తి దవానలాబ్ధ! భా

స్వరతర దివ్యపాదవన

జా! వనజాంబక! భక్తజీవనా!

86

*తురగ = హృదయ

కలగను వేళనైన నినుఁ

గాంతునటంచుఁ దలంప లోకమం

దలి వివిధంపు గృత్యములె

దర్శనమౌటయె గాని, నీదుస

ద్వీలసిత మోహనాకృతి మ

దింబొడఁ గట్ట దదేమి పాపమో

తలఁపఁగ రాదు నీవిమల

దర్శనమియ్యవె భక్తజీవనా !

87

ఎందరఁ బాపులఁ కరుణ

నేలవు సత్కృప దుఃఖితాత్ములిం

కెందఱిఁ బ్రోవవో సరసి

జీక్షణ ! వీరల యందు నీకు నే

బొందని భారమైతి నె ? త

పోజనసేవిత ! నాదు వాంఛలా

యందని పండ్ల కాశపడి

నట్టులనయ్యెనె ! భక్తజీవనా !

88

అమరులవీటిన్దైన నిట

లాక్షునివాసమునైన, దివ్యమౌ

కమలజు లోకమైన సిత

కంజవిలోచను సదృశమైన, నా

దు మనము నందుఁ గోర భవ

దుఃఖపారంబగు నీదు దర్శనం

బమితదయాకరా !! యొసఁగ

నాత్మఁ దలంచెద భక్తజీవనా !

89

- భక్త జీవన శతకము -

వారణ యూధ నాధ భయ

వారణ వారణ కార్వ కౌశలా!

*నారదనీల ! పాప శిఖ

నారద! నారదమౌని వందితా!

నీరజ నాభ ! భక్త జన

నీరజ నీరజ మిత్ర సన్నిభా!

★★తారక హార తామరస

తారక! తారక! భక్తజీవనా !

90

ననుఁ గరుణించినంతట న

నాథశరణ్య! పవిత్ర కీర్తి క్రుం

గునె? భువనాధి పత్యమిల

గోల్పడునే ? నునుసరియగంబు పా

రునె? నవనద్వీలాసములు

లుంఠితమౌనె ? యగౌరవంబు నీ

కొదవునె? సంపదల్వీరతి

నొందునె ? శ్రీవర! భక్తజీవనా !

91

నయగుణశీల ! ఘోరమగు

నాదురితంబును బాపగాఁ గృపా

మయుఁడవు నీవె చాలుదని

మానక నేమొర వెట్టుచుండ నే

మియు నెఱుగంగ నట్లు విర

మించిన దిక్కెవరయ్య! యింత ని

ర్ణయతగునా ? మదీయ వృద్ధి

తాపము బాపుము భక్తజీవనా !

92

*నారద = మేఘము

*తారక = కన్ను, ముత్యము

ఎచ్చట నుంటివో యెఱుంగ
 నీశ్వరలోకము, ధాతృవాసమో,
 ముచ్చటఁ గొల్పు విష్ణుపుర
 మో, బలీ నద్దమో, దేవ రాజ్యమో,
 సచ్చరితాత్మ ! నా మొర ప్ర
 సారితమై శ్రవణంబులం దొగి
 జొచ్చెనో లేదో నన్నఁదయఁ
 జూడవదేటికి భక్తజీవనా !

93

పాలును నేయి చక్కెరల
 పాయస మొల్లపు, బోయ ముద్దరాల్
 మేలిమిఁ జూచి యెంగిలినీ
 మెచ్చి భుజించితి వేమో, యౌరసీ
 లీల లెఱుంగ శక్యమే! భ
 లీ నుగుణాఢ్యుఁడవీవు యీపరా
 కేలర ? యేలరా! కరుణ
 నెంచి మనంబున భక్తజీవనా !

94

రక్షకుఁడంచు నవ్య మణి
 రాజివి రాజిత సౌఖ్యదాయకా
 ధ్యక్షము దైత్యరాజపుర
 తారము, లంకను వీడి నీకృపా
 భిక్షను గోరి కొల్పఁగ వి
 భీషణుఁడార్తి నిఁ జేరె సేవకో
 పేక్షకుఁడంచు నిన్నెఱుంగ
 బెట్టునె పాదము భక్తజీవనా !

95

రాజకిరీట దివ్యమణి
 రాజవిశుద్ధమయూఖ కాండసీ
 రాజితపాద పంకజవి
 రాజిత రాజబిడౌజుఁ డానలుం
 డోజ యొకింతలేక విభ
 వోన్నతిఁ బాసి చరించె నీదయా
 తేజము దప్పెకాదె జగ
 తీవరిపాలక! భక్తజీవనా!

96

భాసుర పంకజోదర! స
 భాభవనంబున నంబరంబు దు
 శ్వాసనుఁ డీడ్వ ద్రౌపది వి
 శాలవిలోచన నిర్గతామృతా
 భాసముఖాబ్జయై నినుఁ గృ
 పామతిఁ బ్రోతువటంచుఁ బిల్వ గృ
 ప్తా సదయాక్షయాంశుక మొ
 సంగియు బ్రోవవె భక్తజీవనా!

97

శరణను వారి బ్రోతువు ప్ర
 శాంతమనస్కుఁడ వాది దేవ! య
 ధ్వరఫలదాయకుండవు ని
 వారిత భక్త భయుండౌ భవ
 చ్చరణ సరోరుహంబులకు
 సాగిలి మ్రొక్కెడు నాదు శీర్షమె
 వ్యరికి నమస్కరింపనటు
 వాంఛను దీర్చవె భక్తజీవనా!

98

పన్నగ కిన్న రామర స
 పర్యల నొందెడి నీవు మన్ననో
 తృన్నము చంపకోత్పల శ
 తంబగు మాలిక దాల్చి ప్రేమతో
 కన్నకుమారు రీతి నను
 గావుము నిర్దయ తోడఁ జూడకా
 పన్నుండ మంద భాగ్యుండ కృ
 పాభరితాత్మక! భక్తజీవనా!

99

మంగళ మిందిరేశ! జయ
 మంగళ ముజ్జ్వల చక్రధారణా!
 మంగళ మంబు జాక్ష! శుభ
 మంగళ మీశ్వరా! నిరత
 మంగళ మార్త జనావనా! పారే
 మంగళ మీశ్వరా నిరత
 మంగళ దాయక! భక్తజీవనా!

100

ఇది

శ్రీ రామ చంద్ర శారదాంబా కరుణా కటాక్ష భవిత కవితోచ్చారణ పాత్ర
 కాశ్యపగోత్ర కువిందకులపయః పారావార రాకాసుధాకర వాసామల
 యార్య చంగమాంబా గర్భశుక్తి ముక్తాఫల కృష్ణమూర్తి నామధేయ కవి
 విరచిత

భక్తజీవన శతకము సమాప్తము.

(శ్రీ కృష్ణార్పణము)

శ్రీ వేంకటేశ్వర దండకము

జయ జయ వకుళా సుతా! భవ్యయోగాన్వితా దివ్య భోగాన్వితా !
 శేషశైలాగ్రమాణిక్య ! గోపీ మనోల్లాస కృద్రాగ రాసిక్య ! పద్మావతీ చిత్త
 మందార సారజ్జ! సమ్మా దితప్రాజ్ఞ! దేవాది దేవా ! మహాప్రాభవా! దేవ !
 ఆలోకనావ్యక్త సన్నిత్య కల్యాణ సౌభాగ్యము నొందుచు మెచ్చుచుందీవు.
 ఆలోకనావ్యక్త మాయాన్వితంబైన యీ విశ్వకళ్యాణ
 సౌభాగ్యమున్నిచ్చుచుందీవు. నీలీల చేగల్గు మాయారహస్యంబు నీలీల
 నెవ్వరునుంగాని వర్ణింపగా లేరు. దివ్య ప్రభావా! నను గావరావా! మహాదేవము
 ఖ్యాప్తితా! సాధు సంకీర్తితా ! స్వర్ణ శృంగ ప్రభా భాస దివ్యాలయా !
 సర్వలోకాభయా ! నీవే మాదిక్కు వశ్మికవాసా ! మహా శ్రీనివాసా !
 లసద్వేంకటాద్రి మహోద్యాన నింబామ్ర ఖర్జూర శ్రీ గంధ మందార పున్నాగ
 ద్రాక్షాది ఛాయా విహారీ ! జగస్తుత్యశారీ ! సువర్ణాబ్జ కాసా రతీరేందిరా
 పూజితా ! దర్శనార్థగత స్త్రీ ముఖ స్మేర చంద్రీ ప్రభారాజి నీరాజితా !
 చంద్రచూడప్రియా! సర్వలోకాలయా! అంజనా పర్వ తాగ్రంబునందెన్నియో
 వాహినుల్లల్లు తత్తీర విస్తారమౌ నైకత ద్వీప భాగంబుల మంగతాయారుగరైన
 దేవేరితో గూడి వాహ్యశివోలాడు కోనేటి రాయా ! వచోనర్మ భావోల్బణా
 నందితాత్మీయజాయా! మహాలక్ష్మీచే సేవల బొందుచు నీవు పద్మావతి
 బెండ్లియాడంగ ద్రవ్యాద్దిపై యాకుబేరాశ్రితుండైతివే యేమి నీ లీల యో
 వెంకటేశా! రమేశుండవై రాజరాజ మహాత్ముక్య బ్రహ్మాత్మవారాధితా!
 భక్తసమ్మోదితా ! అన్న మాచార్య సంకీర్తితానేక గేయావళి హరము గొన్న
 నీదా యశస్సారభంబెల్లలోకంబుల నిండగ వెంకటేశాఖ్యతో వెల్లు చున్నావు

- భక్త జీవన శతకము -

దేవా! భవచ్ఛిత్ర చారిత్రముల్ జూడవూయావిచిత్రీ కృతంబౌ
మహాశేషపర్యంక! యోవైనతేయాంక! కైరాత వేషంబుతో నీవు పద్మావతీ
జూచి యాకాంత రువ్విండు రాల్చీదుకా యంబు గాయంబుజేయంగ నీయం
మౌరూపు యామారుతూపై తదీయాంబుజాక్షీ మనం బెంతయోమా
రానట్టి గాయంబు గాజేసె నీకు మర్రి నీదు కాంతాళికి మధ్య కండ
మధ్యస్థ మేలయ్య? నీవే యనేకాంగజవ్రాత సౌందర్యుడైయుండ నీచర్య
నీదు భావంబులత్యద్భుతంబుల్ యిక్క జాలు నీవర్ణనల్ వర్ణనాతీ
నిస్వర్ణనంజేయ నీకాలమే చాలదయ్యా! నినున్ వర్ణనల్చేయ బ్రహ్మ
చాలరయ్యా! నినున్ వర్ణనన్ చేయ నీజ్ఞానమే చాలదయ్యా నినున్ వర్ణనన్ చే
నీ విద్యయే చాలదయ్యా! నమస్తే నమస్తే నమస్తే నమః.

శ్రీ కృష్ణార్చనము

: 'సమస్తమ్' :